

## بہ یاد ڈاکٹر ظفر اسحاق انصاریؒ

سلیم منصور خالد

کسی قوم، معاشرے یا اجتماعیت پر اللہ تعالیٰ کا یہ فضل و احسان ہوتا ہے کہ اس میں اصحاب علم و دانش کی فراوانی ہوتی ہے اور ارباب تدبر و تفکر کا وجود پایا جاتا ہے۔ لیکن اگر کسی اجتماعیت میں یہ جنس گراں مایہ کم ہو یا موجود ہی نہ ہو، تو سمجھ لیجیے کہ اس کی اُلٹی گنتی شروع ہو چکی ہے، چاہے ظاہر بین نظریں اس کی شان و شوکت، باؤ ہو اور کثرت تعداد سے کتنا ہی دھوکا کھا بیٹھیں۔ مسلم اُمہ کے لیے عام طور پر اور اسلامی تحریک احیاء اسلام کے لیے خاص طور پر ڈاکٹر ظفر اسحاق انصاری ایسی ہی سرمایہ ملت ہستی تھی۔ ایک صاحب علم و فضل اور تحریک پاکستان سے وابستہ عظیم شخصیت مولانا ظفر احمد انصاری صاحب کے ہاں پیدا ہوئے۔ لڑکپن میں اسلامی جمعیت طلبہ پاکستان سے وابستہ ہوئے، اور اس تنظیم کی علمی، فکری اور تہذیبی تشکیل کا بنیادی کردار ادا کرنے والی سررکنی ٹیم (دوارکان خرم مراد اور خورشید احمد) میں کارہائے نمایاں انجام دیے۔ جمعیت کانگریزی ترجمان Student's Voice درحقیقت خورشید احمد صاحب اور ظفر صاحب کی رفاقت کا چشمہ فیض تھا۔ اسی عرصے میں جناب خرم مراد، جمعیت کے ناظم اعلیٰ منتخب ہوئے تو جمعیت کے دستور کی تدوین و تشکیل کا بنیادی کام بڑی جاں کاہی کے ساتھ اسی سررکنی ٹیم نے انجام دیا۔

ظفر اسحاق تعلیم مکمل کر کے تدریس اور تحقیق سے وابستہ ہوئے۔ گیارہ برس کراچی یونیورسٹی میں پڑھایا، ڈاکٹریٹ کے لیے میک گل یونیورسٹی کینیڈا گئے اور پھر تدریس و تحقیق کے لیے بیرون ملک بھی خدمات انجام دیں۔ دل و جان، فکر و خیال اور مال و حال کی دولت لیے زندگی کی آخری ساعت تک تحریک اسلامی کا حصہ بنے رہے۔ تاہم، اس مقصد کے لیے انھوں نے اپنا میدان کار، جلسہ اور

جلوس کے بجائے تعلیم، تربیت، تحقیق اور رابطے کو اپنی توجہات کا مرکز بنایا اور پوری زندگی اسی مورچے پر ڈٹے رہے اور اسی عالم میں ۲۴ اپریل ۲۰۱۶ء کو رحلت فرمائی، انا للہ وانا الیہ راجعون۔

ماہ نامہ تعمیر افکار کراچی کے مدیر جناب سید عزیز الرحمن شکرپے کے مستحق ہیں کہ انھوں نے قارئین کو ایسی دلکش، علم پرور اور تہذیب و شانستگی سے مملو شخصیت سے متعارف کرانے کے لیے یہ اشاعت خاص پیش کی ہے۔ وہ آغاز میں لکھتے ہیں: ”یہ اشاعت دراصل ڈاکٹر صاحب کو ایک طالب علمانہ خراج عقیدت ہے، اور بس۔ گزرنے والوں کو یاد رکھنا اور بھول جانے والوں کو ان گزرے ہوؤں کی یاد دلاتے رہنا..... اور کسی ادعا کے بغیر یہ خدمت انجام دینا، اس اشاعت [کا مقصد] ہے..... حضرت ڈاکٹر ظفر اسحاق انصاری رحمۃ اللہ علیہ کی خدمات کا دائرہ وسیع بھی تھا اور متنوع بھی۔ ہم اس کا احاطہ تو کیا، سرسری تذکرہ بھی نہیں کر سکتے۔ یہ ابتدائی نوعیت کا یادنامہ ہے“ (ص ۹)۔ ہمارے خیال میں یہ سرسری تذکرہ نہیں بلکہ بے قدری اور مردم ناشناسی کے سنگین ماحول میں، ایک بھرپور خراج عقیدت ہے، جس پر جناب عزیز الرحمن مبارک باد کے مستحق ہیں۔

یہ خصوصی شمارہ جناب ظفر اسحاق انصاریؒ کی یاد میں مطبوعہ اور کچھ غیر مطبوعہ مضامین کے علاوہ ان کی چند تحریروں، کچھ دیباچوں اور خطوط پر مشتمل ہے۔ مشمولہ مضامین کی خوشبو کا رچاؤ، شخصی خوبیوں کے اعتراف کا بہاؤ اور ایک رشکِ دورانِ شخصیت کی اُلُفت، قاری کے ہم رکاب ہوتی ہے۔ ان احوال و آثار پر مشتمل ۲۸ مضامین میں سے چند اقتباسات مطالعے کے لیے حاضر ہیں:

ظفر صاحب کے ۶۷ برس کے رفیقِ لبیب، پروفیسر خورشید احمد کہتے ہیں: ”راجا بھائی [ظفر اسحاق] اور خرم بھائی، تحریکِ اسلامی میں میرے پیش رو ہی نہیں بلکہ راستہ دکھانے والے بھی تھے۔ خرم بھائی کو قرآن سے عشق تھا اور راجا بھائی سیاست اور اجتماعی علوم پر گہری نظر رکھتے تھے۔ جب وہ بی اے کے طالب علم تھے، اس وقت کراچی کے ایک روزنامے کی عملاً ادارت کے فرائض انجام دیتے تھے“ (ص ۳۸)۔ ڈاکٹر سید سلمان ندوی نے بتایا ہے: ”وہ مجلسی آدمی نہیں تھے، لیکن علمی رائے پیش کرنے اور مدلل گفتگو کا عمدہ سلیقہ رکھتے تھے۔ انھوں نے نفیہم القرآن کا انگریزی ترجمہ کیا..... [جو] قرآن کریم کے چند بہترین انگریزی ترجموں میں سے ایک ہے“ (ص ۳۹، ۴۰)۔ پروفیسر خورشید احمد کے بقول: ”مولانا مودودی نے ترجمہ قرآن، اُردوے میں کیا تھا، اور ظفر اسحاق

نے اسے انگریزی مبین میں ڈھال دیا، جو ایک سدا بہار یادگاری کارنامہ ہے۔“ (ص ۵۱)

طبعی طور پر: ”[ظفر صاحب] ان چند افراد میں سے ایک تھے، جو اکثر و بیش تر وقت، کسی گہری سوچ بچار اور اسے احاطہ تحریر میں لانے میں صرف فرماتے ہیں اور دنیا سے چلے جانے کے بعد اپنا سرمایہ تحریر، صدقہ جاریہ کے طور پر چھوڑ جاتے ہیں“ (ڈاکٹر حافظ افتخار احمد، ص ۲۵)۔

ایک کرم فرما کہتے ہیں: ”ان کی دل چسپی صرف فقہی احکام تک محدود نہیں تھی، وہ دین کے تمام بنیادی تصورات کو قرآنی تعلیمات کی روشنی میں سمجھنا چاہتے تھے“ (ڈاکٹر محمد یوسف فاروقی، ص ۷۲)۔

چکی بات یہ ہے کہ: ”انصاری صاحب کا شمار اہل علم کے قبیلے کے ان معدودے چند افراد میں ہوتا ہے، جو جدید مغربی علوم اور افکار و علوم اسلامی دونوں پر یکساں دسترس رکھتے ہیں“ (احمد حاطب صدیقی، ص ۱۳۸)۔

اسی طرح مفتی محمد زاہد بیان کرتے ہیں: ”ان کے انہماک علمی کا اندازہ تو ان کے علمی و تحقیقی کام کی وسعت اور گہرائی سے لگایا جاسکتا ہے..... ایک طرف تو علم و تحقیق میں فنائیت کی حد تک پہنچا ہوا یہ انہماک، دوسری طرف ملنساری اور خوش خلقی ایسی کہ اس علمی انہماک نے خشکی نام کی کوئی چیز ان [کے مزاج] میں پیدا نہیں ہونے دی“ (ص ۸۳)۔ پھر یہ کہ: ”وہ زندگی کے آخری لمحات تک علمی کام کرتے اور دوسروں کو علمی کام پر [لگاتے] رہے۔ شدید بیماری کے زمانے میں بھی انھوں نے علمی کام مکمل کیے۔“ (علی طارق، ص ۱۵۹)

کتب کی ترتیب و تدوین میں انھوں نے زندگی کا بڑا حصہ صرف کر دیا، یعنی دوسروں کی تحریروں کے معیار کو بلند تر بنانے کے لیے انتہا درجے تک محویت اور لگن کی راہ اپنائی۔ نصیر احمد سلیمی بتاتے ہیں: ”کتب کی ایڈیٹنگ میں ان جیسی محنت کرنے والا خوش ذوق شاید ہی کوئی ہوگا۔ وہ ایک کتاب کے مسودے پر اتنی بار نظر ثانی کرتے کہ اصل متن نظروں سے اوجھل ہو جاتا۔ ان کی ایڈیٹنگ کے ساتھ چھپنے والی کتب پر مختلف مصنفین کے نام لکھے ہیں، لیکن حقیقت میں مصنف کہلانے کے حق دار انصاری صاحب ہی تھے۔“ (ص ۱۰۸)

خود میرا بھی ایک تجربہ ہے۔ یہ ۱۹۷۷ء کی بات ہے۔ میں نے ذاتی شوق کے تحت جمعیت کے ناظم اعلیٰ عبدالملک مجاہد صاحب سے اجازت لی، اور اسلامی جمعیت طلبہ کے دستور کا انگریزی ترجمہ کرنے کے لیے پروفیسر عبدالحمید صدیقی صاحب سے درخواست کی۔ انھوں نے

علالت کے باعث انگریزی کے ایک پروفیسر صاحب کو یہ کام سونپ دیا۔ جوں ہی ترجمہ ہاتھ میں آیا، تو میں نے زندگی میں پہلی بار مخاطب کا اعزاز حاصل کرتے ہوئے ازراہ احتیاط وہ ترجمہ انصاری صاحب کو سعودی عرب بھیج دیا۔ پھر کیا تھا، جناب! انھوں نے مذکورہ ترجمے کی ایک ایک سطر ادھیڑ کر رکھ دی۔ سارا ترجمہ جگہ جگہ سے تبدیل کر کے واپس بھیجا۔ میں نے کمپوز کر لیا تو خط آیا: ”جوں ہی پروف نکلیں دوبارہ بھیجیں“۔ ایک بار بھیجا اور پھر دوبارہ، سہ بارہ بھیجا، قصہ کوتاہ ڈیڑھ سال میں آٹھ پروف انھوں نے ٹھیک کر کر کے واپس بھیجے۔ شائع ہونے کے بعد اپنی دل چسپی کے لیے میں نے بنیادی مسودے کے ساتھ موازنہ کیا تو سوائے دفعات کی گنتی اور جمعیت کے نام کے، ہر چیز تبدیل تھی۔ یہ محنت، یہ توجہ، یہ جزر سی اور ایسی ذمہ داری کہ مثال پیش کرنا ممکن نہیں۔

تہذیبی ترفع ظفر صاحب کی شخصیت کا امتیازی پہلو تھا: ”سلام میں پہل، مسکرا کر ملنا، محبت سے مصافحہ اور تمام متعلقین کے حال احوال دریافت کرنا ان کی مخصوص عادتیں تھیں..... ایک مرتبہ جب وہ بہ طور صدر جامعہ (بین الاقوامی اسلامی یونیورسٹی) فرائض انجام دے رہے تھے، اطلاع ملی کہ طلبہ کے احتجاجی جلوس میں مخلوط ماحول دیکھنے میں آیا ہے۔ جس کا انھوں نے فوری نوٹس لیا اور سختی سے ہدایت کی کہ آئندہ اس قسم کا ماحول جامعہ میں برداشت نہیں کیا جائے گا“ (ڈاکٹر سہیل حسن، ص ۷۹)۔ اور یہ کہ: ”ڈاکٹر صاحب بلاشبہ ایسے خوش نصیبوں میں سے تھے، جو حق کو دائرہ شعور کا زندہ مرکز بنا لیتے ہیں اور خیر کو دائرہ وجود کا..... بارہا دیکھا کہ کسی نے منہ پر ان کی تعریف کرنے کی کوشش کی تو انھوں نے ابتدائی فقرہ بھی پورا نہ ہونے دیا۔ اپنی مدح سننے سے گریز کا یہ عمل رسمی عاجزی کے ساتھ نہیں، بلکہ بے تکلفی اور قدرے ناگواری کے ساتھ ہوا کرتا تھا“ (احمد جاوید، ص ۴۴)۔ پھر یہ کہ: ”ایک بہترین انسان اور تحقیق و تعلیم میں ہمہ تن مشغول رہنے والی شخصیت تھے، جو کسی طبعی علالت کو علمی و تحقیقی کام میں سنگِ گراں نہیں بننے دیتے تھے“۔ (ڈاکٹر جمیلہ شوکت، ص ۹۱)

طبیعت میں ایسی انسان پروری، شگفتگی اور دل آویزی کہ: ”یوں ہی خیال آتا ہے کہ اگر مولانا مودودی صاحب کے پیش کردہ نظریات کے نتیجے میں [ظفر اسحاق] انصاری صاحب جیسے لوگ پیدا ہونے لگیں، تو ہم جیسے [تصوف کے طرف دار] لوگ اسی پر مطمئن ہو جائیں، کیوں کہ تصوف کا منشا بھی تو یہی ہے کہ ایسا معاشرہ قائم ہو، جس میں انسان انسان کی ڈھال بنے، اس کے

لیے تلوار نہ بن جائے۔ (ڈاکٹر نجمیہ عارف، ص ۱۱۹)

قرآن عظیم سے محبت اور سیرت پاک صلی اللہ علیہ وسلم سے شیفتگی کے مظاہر ان کی زندگی میں کئی حوالوں سے سامنے آتے ہیں: ”ڈاکٹر صاحب انتہائی رفیق القلب تھے۔ میں نے خود دیکھا جب ایک محفل میں نعت رسولؐ پڑھی جا رہی تھی اور آپ کی آنکھوں سے آنسو رواں تھے“ (ڈاکٹر ضیاء الدین رحمانی، ص ۱۳۶)۔ ڈاکٹر صاحبزادہ ساجد الرحمن لکھتے ہیں: ”نعتیہ اشعار سناتے وقت ان کی آنکھوں میں تیرتے آنسو، سرورِ عالم صلی اللہ علیہ وسلم سے ان کے والہانہ عشق کے غماز ہوا کرتے تھے۔ گاہے کوئی پسندیدہ شعر سنانے کو جی چاہتا تو دفتر بلواتے اور محبت سے سناتے۔ ایک مرتبہ آسی جو پوری کا ایک شعر رندھی ہوئی آواز میں سنایا۔

وہاں پہنچ کے یہ کہنا صبا سلام کے بعد تیرے نام کی رٹ ہے، خدا کے نام کے بعد ایک مرتبہ طلب فرمایا اور ماہر القادری کا یہ شعر سنایا:

تاروں سے یہ کہہ دو کوچ کریں، خورشید منور آتے ہیں

قوموں کے پیسیر آ تو چکے، اب سب کے پیسیر آتے ہیں (ص ۶۷)

وہ ایک بہترین مترجم، شان دار مصنف، اعلیٰ پائے کے دانش ور، شفیق استاد اور نجیب الطرفین انسان تھے۔ کار تحقیق اور اشاعت دین ہی کے جذبے نے انھیں اردو کے علاوہ عربی، فارسی، انگریزی، جرمن اور فرانسیسی زبانوں پر دسترس کے حصول پہ ابھارا۔ ان کی وفات پر جناب مجیب الرحمن شامی نے ڈکھ کا اظہار اس آہ کی صورت میں کیا: ”ڈاکٹر ظفر اسحاق انصاری رخصت ہوئے تو ارباب صحافت اور سیاست کو کانوں کان خبر نہیں ہوئی۔ کسی نے ایک کان سے سنا بھی، تو دوسرے سے اڑا دیا۔ نہ صدر مملکت کا کوئی بیان نظر سے گزرا، نہ وزیر اعظم کی توجہ ہوئی، اور سراج صاحب بھی لائق نظر آئے..... شور و غوغا کو زندگی سمجھ لینے والے معاشرے بالآخر کہاں پہنچ جاتے ہیں، یہ جانے والے کے لیے نہیں، یہاں رہ جانے والوں کے لیے سوچنے کا مقام ہے۔“ (ص ۹۶)

اس مختصر تبصراتی مضمون میں اسی قدر ذکرِ یار ممکن ہے، جب کہ راہروانِ عشق، اس داستانِ لذیذ کو مذکورہ اشاعت کے مطالعے ہی سے آویزہ گوش بنا سکتے ہیں۔ [اشاعت خاص، ماہنامہ تعمیر افکار، کراچی]، مدیر: سید عزیز الرحمن۔ ناشر: زوّار اکیڈمی پبلی کیشنز۔ فون: ۷۹۰-۳۶۶۸۴-۰۲۱۔ صفحات: ۳۰۴۔ قیمت: ۳۵۰ روپے۔